

PAČIKKU

—X'hemm, Sur Pawlin, immorru nonsbu għada?

—Iva, Pačikk. Għalfejn nitilqulha?

—L-aħjar lejn ta' Ċenċ. Dawk l-inħawi hemm il-passa, din il-habta.

—Nahseb li hemm ġibda ġmielha minn hawn sa hemm. Pačikk.

—Eh, m'għandniex xi nghidu, sinjur, m'għandniex xi nghidu. Izda issa wasalna fl-aħħar, ikollna nitqanneb b'kollox.

—Kollox sew, Pačikk. Għada bħas-soltu, xi tghid? għal hamsa... Sahħa.

—Sahħa, sur Pawlin — U Pačikk qalali l-berritta, ta daqtejn ta' habel lill-ħmar li kellu warajh mgħobbi bit-tiben.

Pačikku kien wiehed minn dawk l-irġiel li l-lum, tfittex kemm tfittex fl-irhula tagħna, ikollok xorti jekk issib wiehed biss bħalhom. Għalkemm in-natura ma tantx kienet ħanina miegħu u għamlitu inqas minn hadd ieħor, huwa qatt ma qagħad jahseb fuq kif ġie għar minn l-oħrajn, l-anqas qagħad jishet xortih u jokrob man-nies fuq għamlietu, izda ha kollox kif ġie u kien dejjem bit-tbissima fuq fomm u b'wiċċu mogħti għad-dafka. Ir-raħal kollu kien jaf għaliex Pačikk inzerta hekk, għaliex kien twieled sieq iqsar minn oħra u qasir u temtumi, u xhin xi hadd kien imur ighidlu xi haġa fuq hekk Pačikk kien iqieghed idejh taħt spalltu, ibexxaq għajnejh, iħares ftit ċass lejh, itajjar beżqa u jibagħtu jix-xejjer.—“Sieheb, mur ilħaq għastek”— U ma kienx jagħmel hażin. Għax hu x'kien jimpurtah li mita kien ser' jitwieled ommu minnflok ma sejhet biex tgħina lill-qábla, biex tiffranka l-flus ġiebet lil waħda ġara, ġa la darba issa kellu jibqa' kif kien? X'kien jimpurtah li mita kellu sentejn kien żelaq minn idejn ommu u ġie fuq siequ x-xellugija u ghawwigha; u li mita kien għadu kemm għalaq it-tmien snin mar barri fuqu u bil-qata' sar itemtem, jekk kemm-il darba bil-kliem kollu tagħhom zopp kien u zopp jibqa', ilsienu jehel kien u jkompli jehel, imqar jekk iġibulu parank biex jaqilgħuhulu? —Għaliya xorta —kien ighidilhom Pačikk—l-irġiel bhali ma jitqisux bix-xiber. L-aqwa li għandi flus kemm irrid, tafx... —u bi tbissima ta' rebbieħ; kien iħabbat b'idejh il-but tas-sidrija fejn kellu xi erba' soldi msarrfa sittiet. Inbagħad kien jobżoq, jogħla fuq siequ t-twila, jagħmel idejh ma'

halqu u jghajjat b'lehen gholi: "*Basso l-flus*", ghax darba kien sama' lil xi hadd ta' l-iskola jghid "*abbasso l-flus*" u Paçikk kien ihobb jisma' kollox, jahzen il-kliem, biex inbaghad ighidhom lil shabu (iktarx hazin) biex jurihom li mohhu jilhaqlu iktar minn taghhom.

Mela Paçikk, bhal ma ghidna, kien zopp, itemtem, ghax ilsienu kull mita kien jahsel jehillu ma kien ikun irid jin-qalagħlu b'xejn, l-aktar meta jishon, u ma tantx kien giebruhu, tant li mgar hdejn il-qosra, kien jidher ftit u xejn aqsar minnhom. Wiççu kien samrani, kollu singi u tkemmix, b'leñja dejjem ta' daqs wiehed, ta' erbât ijiem, bajda u sewda, donnu ma kien iqaxxarha qatt u qatt ma kienet tik-birlu iżjed minn daqshekk. F'halqu kien dejjem izomm pipa tal-gibs abjad, kollha mgemmda u mahruqa, li, min jaf kemm-il sena rat għaddejja minn fuqha. Mita kien jisma' xi kelma ġdida jew xi kelma bit-taljan ma kienx ighid li ma jafx xi tisser, iżda kien joqgħod jahseb ftit, ibexxaq għajnejh; imejjel rasu l-hawn u l-hinn għal taparsi q'ed jizinha, jobzoq (ghax kull darba li kien jahseb xi haġa minn għalih kbira, kien ibeżzaq biex jagħti qawwa lil kliemu) u jghid: "*Għogobtni, sinjur*", u kien malajr idawwar il-kliem fuq haġa oħra.

B'dan kollu Paçikk kien l-aktar bniedem hieni tad-dinja u għalkemm qatt ma mar skola u ma mess ktieb b'idejh, kien jahseb u jagħmilha ta' filosofu. Kien ighid, lil min kien irid joqgħod jisimghu, li Paçikk ma kienx dak li kienu jaraw quddiemhom, zopp u temtumi u mhux twil daqshom (ma kienx jghid "*qasir*"), ghax din il-kelma kien jobogħdha), ghax Paçikk, kien ighidilhom, kien jilhaqlu iżjed minnhom u kien kapaçi jghaddi minn għajn il-labra mhux biss lilhom, iżda lill-kappillan ukoll — "*Sinjur ahfirli*", kien iżid x'hin kien ighid hekk u kemm-kemm imiss il-pizz tal-berritta li għalih kienet tiswa daqs l-aqwa tislina.

Huwa kien habib tar-raħal kollu u qatt ma kellu xi ighid ma' hadd, hlief ma' Kelinu ta' Marozz, ghax darba, billi dan ma tantx kien jara, għall-habta ta' l-*Ave Marija*, kien hasbu tifel u qallu biex ma jindaħalx mita jitkellmu l-kbar. Paçikk, m'għandniex xi nġhidu, nafar bis-shih u kelma ġġib lil oħra, dak inhar saret ġlieda li r-raħal kollu ma kienx qatt ra bhalha u kull hadd baqa' jsemmiha. Paçikk stess kien ihobb jiftaħar biha u ma konniex niltaqgħu darba li ma kienx iqabbizha fin-nofs. U dan Paçikk kellu tajjeb ukoll li ma tantx kien jiehu għalih, la ghax tghidlu zopp bħax-xitan, l-anqas jekk tghajru b'dak li għandu u m'għandux,

basta—għax kullhadd għandu xi *basta*—ma tgħidlux li hu qasir jew inkella tmerih għax inbagħad ma żzommlux ilsien, u, għalkemm temtumi, jibqa' jgħid, igħid u jgħid sa kemm jitlifek rasek u, trid jew ma tridx, ikollok tgħid li kien qal sewwa. Kien ukoll iħares lejn kullhadd bħala anqas minnu, mhux bi kburiġa, imma b'dak il-jedd li jieħdu x-xjuħ ma min hu iżgħar minnhom.

B'dan kollu, Paċikk ma kienx jistmerr iħares lejn ix-xbejbiet. Niftakar darba waħda konna għaddejjin flimkien u kif dorna ma' kantuniera hbatna wiċċ-imb-wiċċ ma' daqxejn ta' tfajla mhix ħelwa bi ftit. Jien sirt aħmar nar u tlabtha taħfirli u kif dawwart wiċċi lejn Paċikk insibu jibbissem u għammiżni—"Kif, Paċikk", għidtlu biex niċċajta—"inti wkoll", u hu, bla ma ddejjaq qalli: "Eh! sinjur, kullhadd bniedem". B'daqshekk ma jfissirx li Paċikk kien xi raġel hażin, anzi kollox ħlief hekk, għax żmienu kien iqattgħu bejn il-knisja u l-kaċċa u f'għomru kollu qatt ma għamel deni lil hadd.

* * *

Il-għada fil-għodu, mas-sebħ, qomt b'sabta. Kienu jħabbtu l-bieb.

—Sinjur, sur Pawlin, qum, sebaħ... Sinjur, qum, ġa daqqet ta' l-ewwel.

—Ġej, Paċikk. F'radda ta' salib inkun miegħec.

Qbist bilgri mis-sodda, hsilt wiċċi, ilhist fuq fuq, qbadt l-ixkubetta u ftit skartocċi u nżilt hdejh.

—Hawn jien... Mela, ġibt il-ħmar ukoll.

—Biex naslu malajr, sinjur... Naħseb li l-ixkubetta ma ikollniex x'nambuha.

—U iva, Paċikk, jien ġibt għalli jista' jkun... Ix-xibka ġibta? u l-għasfur fejnu?

—Hemm f'dik il-kagġa, taħt il-karrettun... Itla' hawn, sinjur, fuq is-salib... hekk. Alla magħna, hej, mexxi, hej...

Kien għadu q'ed jisbaħ, kien għadu bejn dlam u dawl. Għajta ta' serduk, fil-bogħod, kisret is-skieta ta' fil-għodu u warajha, wieħed, tnejn, erba' sriedek oħra, mill-bogħod u mill-qrib wiġbuha. Bil-ħoss tal-karrettun tagħna qajjimna ir-raħal kollu u wara li għaddejna mit-toroq bdejt nara warajna t-twieqi jinfethu, il-bibien jissabbtu u xi ras-tixref minn fuq xi setaħ. U minn kull fejn għaddejna l-aġġat tal-klieb laqagħna. Wara xi sitt minuti ġiri ħriġna mir-raħal u komplejna treqitna qalb l-egħlieqi.

—Hej, ja ħmar li int, hej... aqla' l-barra mill-ħajt...

—Ghandu jkun tajtu xi qatta silla dal-ghodu, Pačikk, daqs kemm q'ed jigrì...

—Tajtu, Sur Pawlin, iżda ilu erbât ijiem jiekol ta' xejn.

—X'jidhirlek mir-rih... ma tantx hu tajjeb...

—Mela! Għoqod fuq kliemi li m'hemmx riħ aħjar minn dan. Il-bieraħ Ċikku ta' Ċensa qabad erbât ivrieden u żewġt igriedel u Kelinu ta' Marozz, dak il... Sinjur aħfiri—u Pačikk mess il-pizz tal-berritta u tefa' beżqa—iva, qabad gardell u tliet sponsuni. U ma nafx kif qabadhom għax ma jarax gasba bogħod... u għal dan ix-xogħol irid ikollok għajnejn tajba.

—Għadek m'għamiltx ħabib miegħu, Pačikk?

—Min? jien ma' dak? jien, sin...sinjur? Dak, dak bħi...bħima — bil-korla, ilsien u beda jehillu — Ighidli tifel quddiem kullhadd għax għajnejh biż-żlieġa u ma jarax xiber bogħod? Li...lili? Baballeċ, l-irġiel ma jitqisux bix-xiber, sur Paw...Pawlin.

Bis-saħna li ħa bil-kemm sata' jitkellem. Kieku ried jarga' jirakkuntali mill-ġdid kull ma kien graġu, kemm kellu xi jgħid u x'kien bi ħsiebu jagħmillu, iżda bil-biża' li lsien u jehillu ta' kull darba, ma bediex li kellu jgħid. Ġibed nifs qawwi l-ġewwa, bexxaq għajnejh bħal mita jkun q'ed jaħseb u jkun se' jgħid xi ħaġa kbira, qala' l-pipa minn haġu u tefa' beżqa.

Wara siegħa ġiri wasalna Ta' Ċenċ, daħħalna l-ħmar, għand wieħed ħabib, tgħabbejna bix-xibka u l-ħwejjeg l-oħra u Pačikk quddiem u jien wara, morna nfittxu id-dura minn fejn kellna nonsbu.

—Imxi warajja, sinjur, f'kemm tgħid kredu naslu, ara tiżloq biss..

Ta' Ċenċ huwa wita wasa', kollu blat għeri u ħofor, ileqq bin-nida bħal dal-ħin, b'ħafna xewq u ħurrieq. Fi xfar ta' Ta' Ċenċ, il-blat jinqata' dritt għal go l-baħar. Xi dar 'l hawn u 'l hinn, tikser il-ħemda ta' dan il-lok. Pačikk għaggibni b'liema ħeffa bida jačbeż minn fuq blata għal l-oħra u biex nilħaq miegħu kont għoddni qtajt nifsi.

—Fejnha d-dura, Pačikk?

—Intix tara dak il-ħajt, sinjur, hemm in-naħa tal-lemin? Tajjeb, ftit lil hawn minnha...

Sa fl-aħħar wasalna. Neħhejna t-tagħbija minn fuqna, frixna x-xibka, irbatna l-ħbula, poġġejna il-għasfur fin-nofs, qegħidna l-għalf u nbaġhad staħbejna wara l-ġebel. Qgħadna bil-qiegħda, poġġejna l-azzarin wieqaf quddiemna u Pačikk ħareġ minn butu xi erba' sfaraf.

—Sur Pawlin, issa xejn kliem. Ghajnejn u idejn tajba.
—u beda jsaffar.

Għal l-ewwel kont nistagħgeb kif il-ghasafar jistgħu jigu mqarqa minn tisfir ta' bniedem u jaħsbu li hu ta' wieħed minn sħabhom, iżda mita smajt lil Paċikk isaffar b'dik il-ħlewwa kollha u jxebbah it-tisfir tiegħu ma' dak ta' kull għasfur li joghġbu, ġibt ghajnejja wara widnejja u bqajt b'ħalqi miftuħ. Issa dehirli q'ed nisma gojjin, issa sponsun, issa gardell; il-ghasafar kollha, għax-xewqa ta' Paċikk, kien qishom q'ed iġhollu leħinhom. Wara li qgħadt nitghaxxaq bit-tisfir ta' Paċikk, qabadni n-nghas u għandu jkun ghajni marret xi ftit bija għax f'daqqa waħda hassejt minn q'ed iċaqlaqni u jpespisi f'widinti biex ma nitniffix. Ftaħt ghajnejja: Paċikk b'sebgħu l-wieħed fuq xofftu u b'idu l-oħra turini s-sema gaghāl ni niskot. Xħin ra li fhimtu, kompla jsaffar. Harist il-fuq: tliet għasafar, bħal tikek suwed, bdew iduru fil-ġholi, issa jersqu, issa jitbiegħdu, donnhom ma jafux x'jibdew jagħmlu u kull tant bdew jixħtu tisfira qawwija. Paċikk u l-ghasfur li kellna bdew iwiegħbu għat-tisfir tagħhom u t-tikek suwed bil-mod il-mod bdew jikbru u jersqu sa ma waslu taħt it-tir ta' l-azzarin u nbagħad waqfu jduru. Paċikk resaq ħdejn widinti:

—Gojjini—u ghajnejh leħħu bil-ferħ u raġa' poġġa s-suffara f'ħalqu.

U saffar bħal ma jsaffar għasfur mejjet bl-imħabba, bħal għasfur li jixtieq isib ieħor bħalu biex flimkien iġhaddu hajjithom. Saffar bħalma jsaffar għasfur mita jagħilquh għal-l-ewwel darba, b'dak il-qtigh ta' qalb kollu u b'dik il-biża' li ma jargāx imur jittajjar ma' sħabu. Il-hemda ta' fil-ghodu u s-skiet ta' ma' dwarna, kabbar is-sbuħija u l-ħlewwa ta' dik il-ghana. It-tliet gojjini, mirbuħa minn dak il-ghana, bdew jersqu jersqu, jinżlu bil-mod, għaddew minn fuq rasna u waqfu barra x-xbiek, inaqqu.

Aħna zammejna nifisna. Paċikk neħħa s-suffara minn ħalqu: issa x-xoġhol kien f'idejn il-ghasfur tagħna. Dan għal l-ewwel beda jnaqqar; xħin ra lil sħabu, beda jħares lejhom, jaqbez 'l-hawn u 'l-hinn, iqajjem rixu u jsaffar; u bit-tisfir tiegħu kien donnu q'ed iġhidilhom imorru ħdejh biex jieklu. Il-gojjini bdew riesqa bil-mod. Tnejn minnhom daħlu jnaqqru, isaffru u jaqbzu ħdejn il-ghasfur tagħna.

—Lesti l-ħabel, Paċikk.

—Titniffix, sur Pawlin.

It-tielet gojjin, imħajjar minn sħabu, bida riesaq, iżda kien donnu xamm xi ħaġa, għax miċ-ċaqliqa ta' rasu kien

jidher li q'ed jibza'. Pačikk, ma kull pass li l-ghasfur kien jagħmel; kien imejjel rasu u kien lest bil-habel f'idu biex jiġbed u jaqleb ix-xibka. Fl-aħħar il-ġojjin daħal fin-nofs.

—Se' niġbed!

—Pačikku! Pačikku!

Il-ġojjini taru. Jien bqajt b'halqi miftuħ. Pačikku, aħdar bil-korla, qam b'sabta, ħataf l-ixkubetta u ħareġ jiġri.

—Žgur Ke...Kelinu ta' Marozz; iħa...iħallasili qa...qares!

Jien ħriġt warajh u sibtu fuq blata jħares ma' dwaru.

—Min kien?

—M'hawn ħadd. Izda naħlef li Kelinu ta' Marozz... eh! kk' naqbd.

Tlajt fuq il-blata ħdejn Pačikk. Quddiem id-dura, in-naħa tal-lemm u tax-xellug ħadd; wara, dar siekta, bit-twieqi mitbuqa. Għidna tnejn u rġajna dħalna fid-dura. Ma lhaqniex poġġejna bil-qiegħda li ma smajniex l-istess lehen.

—Pačikku! Pačikku!

—Ba...balleč, issa ma jaħrablix aktar — u telaq bħal miġnun bl-ixkubetta f'idu. Jien ħriġt malajr, izda ma sibtil lil ħadd ħlief lil Pačikk iżarżar kull waħda li taqsam il-blat. Jiena u Pačikk ma nzertajniex nemmn u bil-fatati, għax kieku konna nwaħħlu fihom.

—Pačikk, aħli qegħdin noħolmu!

—Noħolmu sabiħ, għax jekk naqbd...

—Pačikku! Pačikku!

Dorna malajr. Ma rajna l-ħadd, izda l-eku tal-lehen li smajna kien ġej minn wara d-dar. Pačikk sar aħdar, heżżeż snien u kien sejjer jiġri xhin jien ħtaftu minn driegħ u ħattlu l-ixkubetta minn idu. Hu bla ma ddejjaq, silet xafra minn butu u telaq jiġri u jidgħi; u jien warajh, biex inżommu u ma nħallix jagħmel xi bičča.

—Kelinu ta' Marozz, is...issa tħalla...tħallasni.

Wasalna ħdejn id-dar u kif konna se nduru nisimghu fuq rasna: Pačikku! Pačikku! Ħarisna 'l fuq. Pačikku telaq ix-xafra minn idu, jien infexxejt nidħak. Rajna, ftit il-fuq minn rasna, ġo setaħ, daqxejn ta' tfajla b'pappagal f'idha — Pačikku! — It-tfajla bi tħissima daret lejna.

—X'inhu gustus. Kull ma jisma' jgħidu. Xi siegħa ilu sama' xi ħadd minnkomm iġħid Pačikk u issa ħlief Pačikk ma jridx iġħid!

Pačikku rafa' u daħhal ix-xafra fil-but, bexxaq għajnejh, ħares ftit lejn it-tfajla, bezaq waħda u:

—Balleč—qal—min kien qatt jo...jobsor li pappagal isahħanni daqshekk?

Gużè Bonnici.